



www.oljan.fo

Jan Müller

19 - 03 - 2012

Valiant keypir partar av Rocksource

Valiant Petroleum, sum í fjør keypti norska oljufelagið Sagex og harvið tók yvir trý loyvi á føroyska landgrunninum, er nú við at keypa seg inn í øll loyvini hjá oljufelagnum Rocksource á norska landgrunninum. Keypt og sœla Ein týðandi partur av altjóða oljuvirksemi er sœla og keypt av ognum og loyvum. Í fjør keypti føroyska oljufelagið Atlantic Petroleum bretska oljufelagið Volantis og fekk harvið atgongd til nógv leitiloyvi í bretska partinum av Norðsjónum. Nú kunnger so ein gamal kenningur frá føroysku oljuleitingini, Valiant Petroleum, at tað hevur bjóðað uppá ognir hjá oljufelagnum Rocksource í øllum tess loyvum á norska landgrunninum fyri umleið 100 mill. kr. Valiant er felagið, sum herfyri keypti upp Sagex Petroleum, sum átti trý leitiloyvi á føroyska landgrunninum. Hesi eru nú ogn hjá Valiant, sum herfyri eisini fekk tillutað leiklutin sum fyrstøðufelag á norska landgrunninum. Nú er felagið so farið eitt stig víðari og er við at keypa seg inn í Rocksource. Valiant hevur í dag tvey loyvi á føroyska landgrunninum, 013 og 014. Tað hevur nýliga latið innaftur loyvi 015. Felagið er fyrstøðufelag í báðum loyvunum, eigur einsamalt 100% í einum loyvi og 60% í hinum, har Atlantic Petroleum eigur 40%. Oljan.fo skilur, at Valiant fer at skjóta seismikk á landgrunninum í summar. Við at keypa partar av Rocksource eigur Valiant lut í 12 loyvum á norska landgrunninum. Felagið hevur eisini 13% lut í stóra gassfundinum Norvarg, sum varð gjørt í Barentshavinum í 2011. Felagið hevur so í kvittanum at bora tríggar brunnar á norska landgrunninum í 2013, harímillum ein avmarkingarbrunn á Norvargleiðini. Boripallurin Leiv Eirikson skal standa fyri hesi boringini. Peter Buchanan, stjóri í Valiant sigur - Norra umboðar ein týðandi part av okkara framtíðar virksemi, og vit eru fegnir um, at vit so stutt eftir at hava keypt Sagex kunnu byggja víðari á hetta støðið. Keyptið av pørtum hjá Rocksource gevur okkum nýggjar møguleikar saman við

frálíkum fyrstøðufeløgum. Oddamaðurin fyri leitivirkseminum hjá Valiant er ein gamal kenningur frá leiting við Føroyar, Terje Hagevang, sum eitt skifti stóð á odda fyri leitingini hjá táverandi Saga Petroleum. Nú Valiant umsitur tvey loyvi í Føroyum er greitt, at hann fer at standa á odda fyri menningini av teimum eisini.